

आकाशवाणी  
क्षेत्रीय समाचार  
देहरादून उत्तराखण्ड)  
गुरुवार 05.06.2025  
समय 1830

### मुख्य समाचार :-

- प्रधानमंत्री नरेन्द्र मोदी ने एनडीए सरकार के 11 वर्ष पूरे होने पर कहा— सरकार समावेशी विकास के माध्यम से गरीबों के कल्याण और नागरिक सशक्तीकरण के लिए समर्पित है।
- मुख्यमंत्री पुष्कर सिंह धामी ने पर्यावरण के क्षेत्र में सर्वश्रेष्ठ कार्य करने वाले लोगों को सम्मानित किया।
- विश्व पर्यावरण दिवस पर प्रदेश के विभिन्न जिलों में पौधरोपण, रैलियों और गोष्ठियों का आयोजन, पर्यावरण संरक्षण के प्रति लोगों को किया गया जागरूक।
- गंगा दशहरा पर्व पर बड़ी संख्या में श्रद्धालुओं ने हरिद्वार के विभिन्न घाटों पर स्नान किया।

### एनडीए सरकार 11 साल

प्रधानमंत्री नरेन्द्र मोदी ने अपनी सरकार को सहानुभूति से परिपूर्ण और गरीब कल्याण के प्रति समर्पित बताया है। श्री मोदी ने राष्ट्रीय जनतांत्रिक गठबंधन सरकार के 11 वर्ष पूरे होने पर लोगों को गरीबी से उबारने के लिए केंद्र सरकार के सशक्तीकरण, मज़बूत बुनियादी ढांचे तथा समावेशन की दिशा में उठाए गए कदमों का उल्लेख किया। एक रिपोर्ट –

### पर्यावरण सम्मान

मुख्यमंत्री पुष्कर सिंह धामी ने आज मुख्यमंत्री आवास में विश्व पर्यावरण दिवस के अवसर पर पर्यावरण के क्षेत्र में सर्वश्रेष्ठ कार्य करने वाले लोगों को सम्मानित किया। सुन्दर लाल बहुगुणा प्रकृति एवं पर्यावरण संरक्षण पुरस्कार-2025 सरकारी श्रेणी में नगर निगम रूद्रपुर को सम्मानित किया गया। सुन्दर लाल बहुगुणा प्रकृति एवं पर्यावरण संरक्षण पुरस्कार-2025 गैर सरकारी श्रेणी में विजय जड़धारी और प्रताप सिंह पोखरियाल को सम्मानित किया गया। मुख्यमंत्री ने उत्तराखंड प्रदूषण नियंत्रण बोर्ड के जागरूकता पोस्टर का विमोचन और इको टूरिज्म कॉर्पोरेशन द्वारा तैयार किए गए पोर्टल का लोकार्पण भी किया। इस अवसर पर मुख्यमंत्री ने प्लास्टिक मुक्त उत्तराखण्ड की शपथ दिलाई और स्कूली बच्चों को कपड़े के बैग प्रदान किये। श्री धामी ने वन विभाग को इस वर्ष प्रदेश के प्रत्येक वन डिवीज़न में कम से कम एक हज़ार फलदार वृक्ष लगाए जाने के निर्देश दिए, जिससे जंगली जीव-जंतुओं के लिए पर्याप्त आहार मिल सके। मुख्यमंत्री ने प्रदेशवासियों से आह्वान किया कि वे जन्मदिन, विवाह की वर्षगांठ और अन्य महत्वपूर्ण अवसरों पर अवश्य पौधारोपण करें।

मुख्यमंत्री पुष्कर सिंह धामी ने मुख्यमंत्री आवास में “एक पेड़ मां के नाम” अभियान के अंतर्गत पौधारोपण भी किया। उन्होंने प्रदेश की जनता से आह्वान किया कि वे इस पावन कार्य में सहभागी बनें और अपनी मां के प्रति श्रद्धा व्यक्त करते हुए प्रकृति की सेवा करें।

### पर्यावरण दिवस चम्पावत

विश्व पर्यावरण दिवस के अवसर पर चम्पावत जिले के सभी शासकीय, अर्द्ध-शासकीय कार्यालयों, नागरिक समाजिक संगठनों, स्वयं सहायता समूहों और विद्यालयों व महाविद्यालयों में वृक्षारोपण किया गया। इसके अलावा जिले के शहरीय और निकाय क्षेत्रों, मन्दिरों और सार्वजनिक स्थानों में भी विशेष स्वच्छता और जन-जागरूकता अभियान चलाकर लोगों को प्लास्टिक प्रदूषण के बारे में जागरूक किया गया। जिलाधिकारी नवनीत पाण्डेय ने कहा कि जिले में वृहद वृक्षारोपण के तहत सभी मतदान केंद्रों में बीएलओ और स्थानीय प्रतिनिधियों के माध्यम से पौध रोपण किया जा रहा है। साथ ही गंगा दशहरा के पावन पर्व पर जिले की सभी ग्राम पंचायतों और नगर पंचायतों में विशेष स्वच्छता कार्यक्रम चलाए जा रहे हैं।

### पर्यावरण दिवस चमोली

चमोली जिले में विश्व पर्यावरण दिवस पर वन विभाग की ओर से अलग-अलग स्थानों पर पौध रोपण कर पर्यावरण बचाने का संकल्प लिया गया। केदारनाथ, बदरीनाथ और अलकनन्दा वन प्रभाग ने जिले में कई जगहों पर पौध रोपण कार्यक्रम चलाया। इस दौरान ग्रामीण क्षेत्रों और नगर पालिकाओं में पौध रोपण किया गया। बदरीनाथ के प्रभागीय वन अधिकारी सर्वेश दुबे ने बताया कि जिले में पर्यावरण संरक्षण को लेकर कई जगहों पर फलदार, छायादार पौध रोपित किए गए और इनको सुरक्षित रखने का संकल्प लिया गया। टिहरी जिले में इस अवसर पर जगह-जगह पौधारोपण, स्वच्छता, गोष्ठी, क्रॉस कंट्री दौड़, पर्यावरण संरक्षण सहित अन्य कार्यक्रम आयोजित किये गये। चंबा विकास खंड के भोनाबागी में वन विभाग के तत्वावधान में 'एक पेड़ माँ के नाम' अभियान के तहत पौधारोपण का मुख्य कार्यक्रम आयोजित किया गया।

### पर्यावरण दिवस अल्मोड़ा

इस अवसर पर अल्मोड़ा जिले में भी कई कार्यक्रम आयोजित किए गए। जिला मुख्यालय के चौघानपाटा से क्रॉस कंट्री रेस और साइकिल रैली निकाली गई। रैली के जरिए प्लास्टिक हटाओ-पर्यावरण बचाओ का संदेश दिया गया। इसके अलावा कई स्थानों पर पौधारोपण भी किया गया। रानीखेत के छावनी क्षेत्र के स्मृति वन क्षेत्र में के.आर.सी कमांडेंट बिग्रेडियर संजय कुमार यादव ने छावनी परिषद द्वारा आम नागरिकों के लिए बनाए गए ओपन जिम का शुभारंभ किया। उन्होंने कहा कि गत वर्ष कैंट बोर्ड ने 12 हजार पौधे लगाए थे। इस बार भी लगभग इतने ही पौधे लगाने का लक्ष्य रखा गया है।

### पर्यावरण दिवस उत्तरकाशी

विश्व पर्यावरण दिवस के अवसर पर गंगोत्री धाम में विशेष स्वच्छता और पर्यावरण जागरूकता कार्यक्रम का आयोजन किया गया। इस अवसर पर गंगोत्री विधायक सुरेश सिंह चौहान ने "एक पेड़ माँ के नाम" लगाकर पर्यावरण संरक्षण का संदेश दिया। उन्होंने सभी को स्वच्छ पर्यावरण की शपथ दिलाकर पर्यावरणीय जिम्मेदारियों के प्रति जागरूक किया। इसके बाद स्वच्छता रैली निकाली गई और लोगों को प्लास्टिक उन्मूलन, स्वच्छता और हरित जीवनशैली के प्रति जागरूक किया गया। इसके अलावा स्नान घाटों की सामूहिक सफाई भी की गई।

## गंगा दशहरा

गंगा दशहरा पर्व पर आज बड़ी संख्या में श्रद्धालुओं ने हरिद्वार में हर की पैड़ी सहित विभिन्न घाटों पर स्नान किया। विभिन्न प्रांतों से हजारों की संख्या में हरिद्वार आए श्रद्धालुओं ने सुबह होते ही स्नान शुरू कर दिया था और दिन चढ़ने के साथ ही स्नानार्थियों की संख्या में तेजी आई। पंडित जितेंद्र शास्त्री का कहना है कि गंगा दशहरा पर स्नान और दान करने के साथ ही पंचामृत से गंगा पूजा करने का विशेष महत्व है।

## एग्री मित्रा महोत्सव

प्रदेश में कृषि क्षेत्र को नई दिशा देने और किसानों को आधुनिक तकनीक व नवाचारों से जोड़ने के उद्देश्य से कृषि विभाग द्वारा एग्री मित्रा महोत्सव का आयोजन किया जा रहा है। यह महोत्सव 14 और 15 जून को देहरादून के गढ़ीकैंट स्थित महिंद्रा ग्राउंड में आयोजित किया जाएगा। इस कार्यक्रम में देश-विदेश से अतिथि और विशेषज्ञ भी उपस्थित रहेंगे। कृषि मंत्री गणेश जोशी ने बताया कि इस मेले में प्रदेशभर से किसान, एफपीओ, स्टार्टअप्स, विश्वविद्यालय, अनुसंधान संस्थान, सहकारिता समितियाँ और स्वयं सहायता समूह भाग लेंगे। इस दौरान स्थानीय उत्पादों की प्रदर्शनी, मोटे अनाज पर विशेष चर्चा, वैज्ञानिक सत्र और नवाचारों की प्रस्तुति शामिल होंगी।